

Alex Buvik heimaftur av Alaskavitjan:

## Fyrimyndarligt samstarv millum vinnu og myndugleikar

*-Hetta hevur verið eitt stórt upplivils men eisini ein á-sannan av, at tað ber væl til at sameina eina oljuvinnu við eitt upprunafólk, tess mentan og eitt reint umhvørvi sigur Alex Buvik, sum heldur Alaskuferðin hjá føroyingum kann vera gott ískoyti til ta avbjóðing, sum ein oljuvinna er fyri okkum. Fyrimyndarligt samstarv millum oljuvinnu og myndugleikar er eitt av lykkaordunum eftir vitjanina*

JAN MÜLLER

Tey sekstan fólkini, sum herfyri vórðu boðin til Alaska at kunna seg um oljuvinna og samfelagið har, eru nú øll komin heimaftur. Millum teirra, sum vóru við á ferðini, var eisini Alex Buvik, sum dagliga starvast á Oljufyrirsitingini, har hann serstakliga tekst við trygðar- og umhvørvis-spurningar.

Heimafturkominn spurdu vit Alex Buvik, hvat hann hevði fingið burtur úr hesi óvanligu ferð!

-Eg havi verið við á hesi ferðini fyri at síggja og hoyra, hvussu oljuvinnan er vorðin bygt upp í einum øki við einum víðbreknum umhvørvi eins og tí her í Føroyum. Eg havi so heldur ongantíð verið í Alaska, sum hevur verið ein rættiliga fremmandur partur av heiminum fyri meg.

Alex Buvik sigur seg hava fingið nóg burtur úr ferðini í Alaska. M.a. hevur hann fingið neyvt innlit í og eina holla vitan um, hvussu oljuvinnan gjøgnum eitt sera tætt og gott samstarv við bæði lokalar myndugleikar og landsmyndugleikar hevur megnað at bygja út eitt av teimum størstu oljufeltunum í heiminum, nevnliga Prudho Bay í norðuralaska.

Sjálvur er hann ovfarin av, hvussu væl vinnan og myndugleikar hava dugað at arbeiða saman um at fáa øllum eitt gott úrslit.

Tað vit hava sæð í Alaska er avgjørt nakað, sum vit kunnu læra av í Føroyum. Her hugsar eg ikki minst um, hvussu væl tað hevur eydnast privatum áhugamálum saman við almennum myndugleikum at fáa bygt upp eina verkætlan av slíkari stødd, uttan at hon hevur verið til ansa fyri hvørki umhvørvi ella menniskjanlig virði.

Við hesum sipar hann m.a. til eitt av heimsins størstu oljufeltum, Prudho Bay, sum dagliga framleiðir meira enn 1 mill. tunnur av olju. Tað er henda olja, sum í dag eigur livið í Alaska og tess íbúgvum og sum er orsøkin til stóru vælferðini

í statinum.

Undir vitjanini í Alaska nytti Alex Buvik saman við restini av ferðalagnum høvi til at hoyra framstandandi oljufeløg, embætisfólk, innfódd o.o. at siga frá útviklinginum. Harafturat var eisini høvi at vitja oljuútbúnaðin har norðuri, men eitt, sum gjørdi serligt inntrykk á Alex Buvik var vitjanin í teirri litlu bygdini Barrow, sum liggur skamt frá oljufeltunum.

### Ovfarin

-Eg gjørdist ovfarin av, at fólk í heila tukið kunnu búa á einum slíkum stað. Tað má vera eitt av teimum mest einligu plássunum í heiminum. Men tá tað er sagt, so er tað eisini ein sannroynd, at oljuvinnan hevur givið hesi farskotnu bygd og tess íbúgvum eitt

annað bein at standa á.

Í Barrow, har tað búa umleið 4000 inuitar, hevur høvuðsvinnan altíð verið stórhvalaveiða umframt at fólkid hevur veitt reindjór og kóp. Hesar veiður hava tó ikki ikki megnað at givið íbúgvunum tær neyðugu inntøkurnar til at menna samfelagið javnbjóðis øðrum nútíðarsamfeløgum. Men síðani oljuinntøkurnar eru vörnar partur av gerandislininum hjá inuitunum eisini, hava tær givið stórra vælferð, sum sæst aftur í útbúgving og livi-umstøðum annars.

### Nóg burturúr

Alex Buvik heldur tað hevur verið ómetaliga forvitnisligt at síggja, hvussu væl eitt fólk sum inuitarnir í norðuralaska hevur megnað at fáa nakað burtur úr



Alex Buvik her saman við Karsten Hansen, fjggjarmálaráðharra, á vitjan í Prudho Bay oljufeltinum í norðuralaska

oljuni. Tí fyri bert 30 árum síðani, áðrenn oljan kom, høvdu teir bert veidu á landi og á sjógví at líta á. Hon er góð í sær sjálvum, men var ikki ikki nóg mikil til at menna hetta litla samfelagið.

### Kunnu læra av Alaska

Alex Buvik sigur seg hava fingið nóg burtur úr heimaftur til Føroya.

Hóast talan er um ymsar mentanir og ymisk fólk, so kunnu Føroyar læra av gongdini í Alaska. Har hevur fólkid nevnliga tikið av avbjóðingini at liva við oljuni og hevur samsvarandi í eisini dugað at fyriskipað egnu víðurskipti samtíðis sum ein fær mest burtur úr oljuinntøkunum. Hetta haldi eg eisini, at føroyingar kunnu, um vit duga eins væl at standa fyri og fyriskipa útviklingin. Tað er ein spurningur um

vilja og innlit.

Sjálvur kemur Alex Buvik úr Noregi, men hóast føroyingar hava nóg av læra av norskum royndum, hvussu vit skulu bera okkum at í eina oljuvinnu, so heldur hann tað vera sera týðningarmikið at hyggja eftir, hvussu uppafur onnur hava gjørt. At upprunafólkid í Alaska so tá bert hevur havt veiðumanna-mentanina at halda seg til er so eisini nakað, sum líkast umstøðunum í Føroyum.

Samanumikið ein gevandi og upplýsandi ferð, sum vónandi okkurt meira fer at spyrjast burtur úr leggur Alex Buvik, sum aftur er farn til arbeiðis á Oljufyrirsitingini, afturat.

Hann heldur annars, at Texacosamtakið, sum fevnir um oljufeløgini Texaco, Conoco, Arco og Murphy, hevur havt eina sera hepná hond við øllum tiltakinum.

### Myndir Jan Müller

Alex Buvik upplivdi saman við 15 føroyingum, ikki bert oljuvinnuna í Alaska men eisini ta einastandandi vøkru og stórbaru náttúruna. Her er ferðalagid sunnan fyri Anchorage

